

Məmnun vətəndaş - güvənli dövlət

Prezident İlham ƏLİYEV: "Azərbaycan vətəndaşları ildən-ilə daha yaxşı yaşamalıdırlar"

İqtisadi cəhətdən ilbəlil güclənən Azərbaycanda əhalinin sosial müdafiəsi və rifahı da yüksəlir. Sosial müdafiə və rifahın yüksəlməsi isə cəmiyyətin inkişafını stimullaşdıran əsas şərtidir. Bu, dünyanın hər yerində belədir.

Ölkəmizdə də həyata keçirilən sosial siyasətin mərkəzində vətəndaşın rifahının təminatı dayanır. "Azərbaycan sosial dövlətdir. Bizim siyasətimizin mərkəzində Azərbaycan vətəndaşı, onun qayğıları, onun problemləri, onun təhlükəsizliyi, onun xoşbəxtliyi dayanır" - dövlət başçısının bu sözləri onun tapşırıqları əsasında ardıcıl olaraq həyata keçirilən, o cümlədən son illər bir-birinin ardınca reallaşdırılan və hər biri neçə-neçə vətəndaşın rifahının dəstəklənməsində önəmli rol oynayan sosial islahatlarda aydın və əməli təsdiqini tapır.

Azərbaycanın təməl sütunlarını təşkil edən sahələrdən biri də, əlbəttə ki, düzgün aparılan sosial-iqtisadi inkişafdır. Dövlətin sosial siyasətinin mərkəzində isə, qeyd etdiyimiz kimi, Azərbaycan vətəndaşının sosial güvənliyinin, əhalinin rifahının gücləndirilməsi dayanır. O üzdən bu gün Azərbaycan sosial islahatlar baxımından bir çox ölkəyə nümunədir.

Məlum olduğu kimi, Prezident İlham Əliyevin sərəncamı ilə milyonlarla insanın sosial təminatında böyük irəliləyişlərə səbəb olan növbəti islahatlar paketi həyata keçirilməyə başlayıb. Ötən illər ərzində həyata keçirilən sosial islahatlar paketi çərçivəsində milyonlarla insanın sosial təminatında böyük irəliləyişlər əldə edilmişdir. Minimum pensiya 2,5, orta aylıq pensiya 2,4, müavinət və təqaüd ödənişləri 5 dəfəyə qədər artırılmışdır. Əmək müqavilələrinin sayının son 6 ildə 600 mindən çox (50 faizədək) art-

ması işçi hüquqlarının qorunması, formal məşğulluğun genişləndirilməsi və əmək bazasında şəffaflığın artırılması baxımından mühüm irəliləyişdir. Bu rəqəmlər Prezident İlham Əliyevin rəhbərliyi ilə həyata keçirilən sosial siyasətin Azərbaycanı rifah cəmiyyətinə çevirmək istiqamətində uğurlarını nümayiş etdirir.

Dəfələrlə Azərbaycanın sosial sahəyə çox böyük diqqət göstərən ölkə olduğunu vurğulayan Prezident İlham Əliyev bir neçə gün əvvəl yerli televiziya kanallarına verdiyi müsahibəsində demişdir ki, bu il yanvarın 1-dən minimum əməkhaqqı 55 manat artırılaraq 400 manata çatdırılıb. Minimum pensiya isə 40 manat artımla 320 manat olub. Bunlar orta hesabla 14-15 faiz artım deməkdir. Qarşısında Qarabağın bərpası kimi böyük işlər olan bir ölkədə sosial sahəyə diqqət yetirmək, əlbəttə ki, dövlətin sosial siyasətinin mahiyyətini göstərir. Çünki: "...Azərbaycan vətəndaşları ildən-ilə daha yaxşı yaşamalıdırlar. Əgər biz bu artımı inflyasiyanın dərəcəsi ilə müqayisə etsək, - hansı ki, keçən il 2 faizdən bir qədər çox idi, - yəni bu artım məhz az müdafiə olunan təbəqə üçün dövlət tərəfindən növbəti yardımdır. Hər şey cəmiyyətdə də, siyasətdə də, ailədə də ədalətli olmalıdır və sosial ədalət prinsipləri həmişə bizim üçün vacib olub. İmkan yarandıqca, biz ilk növbədə, bu sahəni də, necə deyirlər, diqqətdə saxlamışıq. Bundan sonra da sosial və iqtisadi inkişaf yanbayan gedəcək. İqtisadi imkanlar artdıqca



biz daim sosial məsələlərin həllinə - minimum əməkhaqqı, pensiya, sosial müavinətlərin artırılması məsələlərinə də daim diqqət göstərəcəyik", - deyərək Prezident müsahibəsində bildirmişdir.

Dövlət başçısı bu müsahibəsində yeni islahat paketinin əhəmiyyətini vurğulayaraq Azərbaycanın həm sosial sahədə, həm də iqtisadi inkişafda tarazlı yanaşma sərgilədiyini də demişdir. "Azərbaycan vətəndaşları ildən-ilə daha yaxşı yaşamalıdırlar" - deyərək Prezident son illər ərzində həyata keçirilən sosial paketlər çərçivəsində 7 milyard manatdan çox vəsaitin xərcləndiyini vurğulamışdır. Bununla yanaşı, iqtisadi imkanların artması fonunda sosial məsələlərin - mi-

nimum əməkhaqqı, pensiya və sosial müavinətlərin artırılması kimi məsələlərin həllinə hər zaman diqqət yetiriləcəyini bəyan etmişdir. Bu yanaşma isə sosial siyasətin dövlət idarəetməsində əsas prioritetlərdən olduğunu bir daha təsdiqləyir.

Əhalinin sosial təminatının gücləndirilməsinə yönəlmiş beşinci islahat paketi pensiyaların indeksləşdirilərək artırılması da daxil olmaqla ümumilikdə 3 milyon insanı əhatə edir. Həmin şəxslərə yönələn əməkhaqqı, pensiya, müavinət və təqaüdlərin artırılması üçün əlavə olaraq 1,4 milyard manat ayrılıb. Bu islahat paketi ölkənin sosial sahədəki ən mühüm addımlarından biri olmaqla geniş əhali təbəqəsinin maddi təminatını yaxşılaşdırmağa yö-

nəlib. Məlumat üçün bildirək ki, 2018-2025-ci illər ərzində sosial ödənişlərin artırılması məqsədilə ayrılan əlavə illik vəsaitin həcmi 7,6 milyard manata çatıb.

Azərbaycanın geniş məzmunlu sosial siyasətində əhalinin, xüsusən aztəminatlı təbəqənin gəlirlərinin artırılması xətti xüsusi yer tutur. Yeni sosial paket çərçivəsində əməkhaqlarının və pensiyaların artırılması məhz buna xidmət edir. Qeyd edək ki, 2023-cü ildə pensiyaların artımı 14,7, 2024-cü ildə isə 11,2 faiz olmuşdur. Bu da həmin təbəqədən olan insanların gündəlik həyatına müsbət təsir etmişdir. Burada mühüm bir yeniliyi vurğulayaq: 2023-cü ilin əvvəlindən pensiya artımı sahəsin-

də vahid indeksasiya üsuluna keçilib. Bu üsul hər ilin əvvəlində vahid yanaşma ilə bütün kateqoriyalardan olan pensiyaçıların təqaüdlərinin indeksləşdirilərək artırılmasına imkan verir. Bu yanaşma pensiyaçıların haqlarının qorunması və daha ədalətli şəkildə artımın həyata keçirilməsi üçün çox görəkli bir addımdır.

Həyata keçirilən sosialyönümlü islahatlar insanların tək-cə maddi rifahına deyil, həm də mənəvi-psixoloji durumuna müsbət təsir göstərir. İlk növbədə əhalinin öz dövlətinə inamını artırır ki, bu da dövlət-vətəndaş münasibətində önəmli şərtidir.

Züleyxa ƏLİYEVƏ,
"Azərbaycan"